

පොල් සංවර්ධන අධිකාරිය - 2015

පොල් සංවර්ධන අධිකාරියේ 2015 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්ය සාධන ප්‍රකාශනය , ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13 (1) වගන්තිය සහ 1971 අංක 46 දරන පොල් සංවර්ධන පනතේ 43 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර අධිකාරියේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 - 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාරධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටිත්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී , අවස්ථාවෝචිතව උචිත විගණන පරිපාටි සැලසුම් කිරීම පිණිස අධිකාරියේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් අධිකාරියේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්ව විගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණු වලින් වන බලපෑම හැර මූල්‍ය ප්‍රකාශනවලින් 2015 දෙසැම්බර් 31 දිනට පොල් සංවර්ධන අධිකාරියේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති

ශ්‍රී ලංකා රාජ්‍ය අංශ ගිණුම්කරණ ප්‍රමිත 07

පහත සඳහන් නිරීක්ෂණ කරනු ලැබේ.

(අ) දේපළ පිරිසත හා උපකරණ අයිතමයන් ප්‍රත්‍යාගණනය කරන විටක එම වත්කම අයත්වන දේපළ , පිරිසත හා උපකරණ පන්තිය මුළුමනින්ම ප්‍රත්‍යාගණනය කළ යුතුය. එසේ වුවද, සමාලෝචිත වර්ෂය අවසානයට වටිනාකම පිළිවෙලින් රු. 226,305,369 ක් හා රු.237,863,651 ක් වූ ඉඩම් සහ ගොඩනැගිලි වලින් කොටුව ආදිපාද වීදියේ පිහිටි ඉඩම් හා ගොඩනැගිලි පමණක් 2012 වර්ෂයේදී ප්‍රත්‍යාගණනය කොට ගිණුම් වලට ගෙන තිබුණි. ඒ අනුව අදාළ වත්කම් පන්තියම ප්‍රත්‍යාගණනය නොකිරීම හේතුවෙන් මූල්‍ය ප්‍රකාශනවල ඇතුළත් ඉඩම් සහ ගොඩනැගිලි වටිනාකම මගින් සත්‍ය වටිනාකම නිරූපනය නොවන බව විගණනයේදී නිරීක්ෂණය විය.

(ආ) ජංගම නොවන වත්කම් සඳහා එලදායී ජීවිත කාලය වාර්ෂිකව සමාලෝචනය නොකිරීම හේතුවෙන් පිරිවැය රු. 60,430,940 ක් වූ මෝටර් වාහන සම්පූර්ණයෙන් ක්ෂය කර ඇතත් තවදුරටත් ප්‍රයෝජනයට ගනිමින් පැවතුණි. ඒ අනුව වූ ඇස්තමේන්තුගත දෝෂය ශ්‍රී ලංකා රාජ්‍ය අංශ ගිණුම්කරණ ප්‍රමිත 03 ප්‍රකාරව ප්‍රතිශෝධනය කිරීමට කටයුතු කර නොතිබුණි.

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

(අ) සේවය අතහැර ගිය නිලධාරියෙකුගෙන් අයවිය යුතු රු. 161,024 ක් වූ ණය ශේෂය අයකර ගැනීමට අධිකාරිය විසින් කටයුතු කර නොතිබුණි.

(ආ) සමාගම් 02 කට ලබාදී තිබූ රු. 59,715,037 ක ණය 2009 වර්ෂයේ සිටම අය නොවී පැවතුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂයේ අධිකාරියේ මූල්‍ය ප්‍රතිඵලය රු.169,146,980 ක අතිරික්තයක් වූ අතර, ඊට අනුරූපීව ඉකුත් වර්ෂයේ අතිරික්තය රු.15,457,175 ක් වූයෙන් ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු. 153,689,805 ක වර්ධනයක් නිරීක්ෂණය විය. ගෙඩිපොල් අපනයනය සඳහා වූ ශාස්තු සංශෝධනය හේතුවෙන් වෙනත් ආදායම් රු. 142,814,121 කින් ඉහලයාම ඉහත වර්ධනයට ප්‍රධාන වශයෙන් හේතු වී තිබුණි.

සමාලෝචිත වර්ෂය හා ඉකුත් වර්ෂ 4 ක මූල්‍ය ප්‍රතිඵල විග්‍රහ කිරීමේදී 2011 හා 2012 වර්ෂවල මූල්‍ය ප්‍රතිඵලයේ උනන්දුවක් ඇති වී තිබුණද 2013 සිට සමාලෝචිත වර්ෂය දක්වා අතිරික්තයක් ඇති වී තිබුණි. කෙසේ වුවද සේවක පාරිශ්‍රමික, ජංගම නොවන වත්කම් සඳහා ක්ෂය හා රාජ්‍ය බදු සැලකීමේදී මණ්ඩලයේ දායකත්වය 2011 සිට 2013 දක්වා ක්‍රමයෙන් වැඩි වී තිබුණද 2014 වර්ෂය තුළදී සුළු වශයෙන් පිරිහී තිබුණි. නමුත් 2014 වර්ෂයට සාපේක්ෂව සමාලෝචිත වර්ෂයේදී එය නැවතත් සියයට 178 කින් වර්ධනය වී තිබුණි.

3.2 ආයතනයට එරෙහිව හෝ ආයතනය විසින් ආරම්භ කර ඇති නෛතික සිද්ධි

අධිකාරිය විසින් බාහිර ආයතනයකට හා පුද්ගලයෙකුට එරෙහිව එකතුව රු. 1,450,000 ක මුදලක් අය කර ගැනීම සඳහා අධිකරණයේ නඩු 02 ක් පවරා තිබුණි.

4. මෙහෙයුම් සමාලෝචනය

4.1 කාර්යසාධනය

1971 අංක 46 දරන පොල් සංවර්ධන පනත අනුව අධිකාරියේ කාර්යයන් පහත දැක්වේ.

- පොල් කර්මාන්තය සහ පොල් වගාවන් සිදු කරනු ලබන ඉඩම් ආර්ථික වශයෙන් ප්‍රයෝජනයට ගැනීම සම්බන්ධයෙන් සංවර්ධන ප්‍රමුඛතා පිළිබඳව තීරණය කිරීම හා ප්‍රතිපත්ති සකස් කිරීම සඳහා අමාත්‍යවරයා වෙත සහාය ලබාදීම.
- එසේ තීරණය කරනු ලබන සංවර්ධන ප්‍රමුඛතා වලට අනුකූලව ව්‍යාපෘති හා යෝජනා ක්‍රම සකස් කිරීම හෝ සකස් කිරීම සඳහා සහාය වීම, ක්‍රියාත්මක කිරීම හෝ ක්‍රියාත්මක කිරීම සඳහා සහාය ලබාදීම, පනත යටතේ අමාත්‍යවරයා විසින් පිහිටුවා ඇති මණ්ඩලවල ක්‍රියාකාරකම් සම්බන්ධීකරණය කිරීම, වාර්ෂික අයවැය අනුමත කිරීම හා ඔවුන් වෙත අරමුදල් ලබාදීම,නිසි කළමනාකරණ ගිණුම්කරණ පද්ධති සකස් කිරීම, ක්‍රියාත්මක කිරීම හා පවත්වාගෙන යාම සඳහා උපදෙස් ලබාදීම හා සහාය ලබාදීම.
- අමාත්‍යවරයා විසින් තීරණය කරනු ලබන සංවර්ධන ප්‍රමුඛතා හා ප්‍රතිපත්ති සම්බන්ධයෙන් මණ්ඩලවල ප්‍රගතිය ඇගයීම, අමාත්‍යවරයාගේ එකඟත්වය ඇතිව සමාන හිමිකම් හා කර්තව්‍ය ඉටුකරනු ලබන ජාත්‍යන්තර සංවිධාන සමඟ සහයෝගීතාවන්ට එළඹීම.
- පොල් කර්මාන්තය හෝ එහි නිෂ්පාදන පිළිබඳ යම් අංශයක් හෝ පොල් වගාවන් සිදුකරනු ලබන ඉඩම් හා පොල් වගාවන් සඳහා ඉඩම් ප්‍රයෝජනයට ගැනීම සම්බන්ධයෙන් විද්‍යාත්මක පර්යේෂණ සිදු කරනු ලබන යම් තැනැත්තෙකුට හෝ පුද්ගල මණ්ඩලයකට මූල්‍ය හා වෙනත් යම් අකාරයක සහාය ලබාදීම හා එවැනි පර්යේෂණ කටයුතු සම්බන්ධීකරණය කිරීම.

- පොල් කර්මාන්තය කෙරෙහි බලපාන හෝ අදාළ සියලු කාරණා පිළිබඳව අමාත්‍යවරයා වෙත උපදෙස් ලබාදීම සහ
- පොල් කර්මාන්තය සංවර්ධනය කිරීම හා යලි පනගැන්වීම සඳහා අවශ්‍ය යැයි අධිකාරියේ මතය වන යම් සියලු පියවර ගැනීම.

ඉහත සඳහන් කාර්යයන් ඉටු කර ගැනීම සම්බන්ධයෙන් පහත සඳහන් නිරීක්ෂණ කරනු ලැබේ.

- (අ) පොල් වෙන්දේසිය සඳහා රාජ්‍ය අංශ සහ පෞද්ගලික අංශයේ වතු 276 ක් ලියාපදිංචි වී තිබුණද වෙන්දේසිය සඳහා ඉදිරිපත් කර තිබූ පොල් වලින් සියයට 95 ක පමණ ප්‍රමාණයක් රාජ්‍ය අංශයේ වතු වලින් පමණක් ඉදිරිපත් කර තිබුණි. පෞද්ගලික අංශයේ වතු වෙන්දේසිය සඳහා දක්වන දායකත්වය අඩුවී තිබුණි .
- (ආ) පනතේ 20(1) වගන්තිය ප්‍රකාරව අධිකාරය විසින් පොල් නිෂ්පාදන මිලදී ගැනීම හා විකිණීම සම්බන්ධයෙන් මිල යෝජනා ක්‍රම ක්‍රියාත්මක කිරීම, මිල ස්ථාවරව තබා ගැනීමේ යෝජනා ක්‍රම සකස් කිරීම හා ක්‍රියාත්මක කිරීම, වෙළඳ ප්‍රචාරණ මගින් පොල් නිෂ්පාදන සඳහා ඉල්ලුමක් ඇති කිරීම, නිෂ්පාදන හා අලෙවි කිරීම ඇතුළු සියළු අංශ පිළිබඳ පර්යේෂණ පැවැත්වීම යනාදී කටයුතු ඉටුකර නොතිබුණි.

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) ගෙඩිපොල් අපනයනයේදී රු. 2,000,000 ක් වටිනා ඇප තැන්පතුවක් අපනයනකරුවන් විසින් අධිකාරිය වෙත තැබිය යුතු වුවද, සමාලෝචිත වර්ෂයේදී පුද්ගලික සමාගමකින් එසේ මූලික තැන්පතුව ලබාගැනීමකින් තොරව ගෙඩිපොල් අපනයනය කර තිබුණු අතර 2015 සැප්තැම්බර් මාසය වන විට අපනයන ගාස්තු වෙනුවෙන් අධිකාරිය වෙත රු. 1,020,000 ක් අයවිය යුතු විය. එසේම අපනයන ගාස්තු කපා හැරීමේ දී එම තැන්පතුව සියයට 25ක් දක්වා අඩුවන විට අපනයන අත්හිටුවිය යුතු වුවත්, අපනයනකරුවන් තිදෙනෙකුගේ මූලික තැන්පතු පිළිවෙලින් සියයට 4 සිට සියයට 22 දක්වා අඩු වී තිබුණද ඔවුන්ගේ ගෙඩිපොල් අපනයනය අත්හිටුවා නොතිබුණි.
- (ආ) පොල් වෙන්දේසිය අන්තර්ජාල ගත කිරීම මගින් වගාකරුවන් වැඩි පිරිසකට එහි සේවාවන් ලබා දීම අරමුණු කරගෙන වටිනාකම රු.1,018,100 ක් වූ සේවා කොන්ත්‍රාත්තුවක් පෞද්ගලික සමාගමකට 2014 ජනවාරි මාසයේදී පිරිනමා තිබුණි. එම ව්‍යාපෘතිය 2014 ජූලි මාසය වන විට ක්‍රියාත්මක කිරීමට නියමිත වුවද සමාලෝචිත වර්ෂය අවසන් වන විටත් ක්‍රියාත්මක කර නොතිබූ අතර කොන්ත්‍රාත්තුව මුදලින් සියයට 65 ක් වූ රු. 661,765 ක මුදලක් ගෙවා තිබුණි.
- (ඇ) පොල් වෙන්දේසිය මෙහෙයවීම ස්වාධීන පුද්ගලයකු විසින් සිදුකල යුතු වුවත් වෙන්දේසියට සම්බන්ධ තැරැව්කරුවකු විසින් එය මෙහෙයවීම නිසා එම කටයුතු විනිවිදභාවයකින් සිදු නොවන බව විගණනයේදී නිරීක්ෂණය විය.

4.3 මෙහෙයුම් ක්‍රියාකාරකම්

අධිකාරිය විසින් පිහිටුවන ලද මහනුවර ප්‍රාදේශීය කාර්යාලය සඳහා කළමනාකරණ සහකාර නිලධාරීන් දෙදෙනෙකු, සම්බන්ධීකරණ නිලධාරියෙකු, ක්ෂේත්‍ර සහකාර නිලධාරීන් දෙදෙනෙකු, රියදුරු සහ කාර්යාල කාර්ය සහායකු වශයෙන් සේවකයන් 07 දෙනෙකු අනුයුක්ත කර ඇති අතර සමාලෝචිත වර්ෂයේදී වැටුප් වශයෙන් රු.1,267,764 ක් හා වෙනත් සුනරාවර්තන වියදම් සඳහා රු. 259,187 ක් දරා තිබුණ ද ප්‍රවර්තන වර්ෂයේදී කිසිදු ඵලදායී කාර්යයක් සිදුකර නොතිබුණි.

4.4 නිෂ්ක්‍රීය හා ඌන උපයෝජිත වත්කම්

පහත සඳහන් නිරීක්ෂණ කරනු ලැබේ.

- (අ) රසායනාගාර පරීක්ෂණ සේවා පුළුල් කිරීමේ අවශ්‍යතාවය මත නාරාහේන්පිට පිහිටි අධිකාරියේ ප්‍රධාන කාර්යාලය කොටුව ආදිපාද වීදියේ පිහිටි අධිකාරියට අයත් ගොඩනැගිල්ල වෙත ගෙන ගොස් ඇතත් සමාලෝචිත වර්ෂයේ අප්‍රේල් සිට දෙසැම්බර් 31 දක්වා නාරාහේන්පිට රසායනාගාර පරීක්ෂණ සේවාව පවත්වාගෙන ගිය කාර්යාල ගොඩනැගිල්ල නිශ්කාර්යව තිබුණි.
- (ආ) අධිකාරියේ රසායනාගාරයේ සවිකර තිබූ රු.13,886,542ක් වටිනා යන්ත්‍ර 10ක් වසරක් තිස්සේ නිශ්කාර්යව පැවතුණි.
- (ඇ) වටිනාකම රු.161,500 ක් වූ ලණු අඹරන කට්ටල 19 ක් දුන්කන්තාව කොහු පර්යේෂණ මධ්‍යස්ථානයේ 2013 ජූලි 20 දින සිට කිසිදු ප්‍රයෝජනයකට නොගෙන රඳවා තිබූ අතර මෙම යන්ත්‍ර භාවිතයට ගත නොහැකි ලෙස අර්ධ වශයෙන් දිරා ගොස් තිබුණි.
- (ඈ) 1997 වර්ෂයේදී මිලදී ගෙන තිබූ රු.22,000,000 ක් වටිනා ජංගම රසායනාගාර රථය රසායනාගාර කටයුතු සිදු කිරීම සඳහා යෝග්‍ය නොවීම හේතුවෙන් 2011 වසරේ සිට භාවිතයට ගෙන නොතිබූ අතර ඒ සම්බන්ධයෙන් අධිකාරිය විසින් විධිමත් ක්‍රියාමාර්ගයක් ගෙන නොතිබුණි.
- (ඉ) තවාම් බුරුසු නිෂ්පාදනය සඳහා මිලදීගෙන තිබූ රු.1,320,000 ක් වටිනා ප්‍රාග්ධන උපකරණ අදාළ නිෂ්පාදන කටයුත්ත සඳහා යොදා නොගෙන වසරක් තිස්සේ නිශ්ක්‍රීයව තිබුණි.

4.5 ආර්ථික නොවූ ගනුදෙනු

පහත සඳහන් නිරීක්ෂණ කරනු ලැබේ.

- (අ) නිෂ්කාර්යව පවතින යන්ත්‍ර දෙකක් වෙනුවෙන් මිලදී ගෙන තිබූ වයල්ස් 208 ක් කල් ඉකුත් වී තිබියදීත් සමාලෝචිත වර්ෂයේ දී රු.74,900 ක් වටිනා වයල්ස් 200 ක් මිලදීගෙන තිබුණි.
- (ආ) කොහු සැකසීම සඳහා භාවිතා කරන උපකරණ 05 ක් කර්මාන්තකරුවන් අතර බෙදා දීම සඳහා 2013 වර්ෂයේදී රු.3,072,000 ක වටිනාකමකට මිලදී ගෙන තිබුණි. එම යන්ත්‍ර ස්ථාපනය කිරීමේදී අවශ්‍ය අමුද්‍රව්‍ය ලබා ගත හැකි හා ජලය රඳවා ගත හැකි භූමියක් වැනි යටිතල පහසුකම් අවශ්‍ය වුවද එවැනි පහසුකම් හිඟ මොණරාගල දිස්ත්‍රික්කයේ ව්‍යවසායකයින් 04 දෙනෙකු වෙත යන්ත්‍ර 04 ක් බෙදා හැර තිබීම හේතුවෙන් යන්ත්‍ර භාවිතයට ගෙන නොතිබුණි. ඉතිරි යන්ත්‍රය විගණන දිනය වූ 2016 ජූනි 30 දක්වාම බෙදා නොහැර කාර්මික තාක්ෂණ ආයතනයේ රඳවා තිබුණි.

(ඇ) පෞද්ගලික ආයතනයක් වෙතින් රු. 100,500 ක් ගෙවා තොග පාලන පරිගණක මෘදුකාංගයක් මිලදී ගෙන තිබුණි. එවැනි මෘදුකාංග අන්තර්ජාලයෙන් නොමිලේ භාගත කර හැකි බව අධිකාරියේ ඉංජිනේරු විසින් දන්වා තිබූ අතර එම මෘදුකාංගය ක්‍රියාත්මක කිරීමේදී ඇති වූ දුර්වලතා අදාළ පෞද්ගලික ආයතනය මගින් නිවැරදි කර ගැනීමට කටයුතු කර නොතිබුණි.

4.6 හඳුනාගන්නා ලද පාඩු

අධිකාරියේ ප්‍රධාන කාර්යාලය රසායනාගාර සේවාව පුළුල් කිරීමේ අරමුණින් කොටුව ආදිපාද වීදියේ ගොඩනැගිල්ල තුළ ස්ථාපිත කර තිබුණද අපේක්ෂිත අරමුණු ඉටුනොවීම හේතුවෙන් එම ගොඩනැගිල්ල බාහිර ආයතන වෙත බදු දීමෙන් සමාලෝචිත වර්ෂය සඳහා ලබාගත හැකිව තිබූ රු.4,590,000 ක කුලී ආදායම අහිමි වී තිබුණි.

4.7 කාර්ය මණ්ඩල පරිපාලනය

පහත සඳහන් නිරීක්ෂණ කරනු ලැබේ.

(අ) කළමනාකරණ සේවා දෙපාර්තමේන්තුවේ විධිමත් අනුමැතියකින් තොරව අධිකාරියේ විධායක මට්ටමේ නිලධාරීන් දෙදෙනෙකු වෙත වැටුප් වර්ධක වැඩිපුර ගෙවීම හේතුවෙන් එකතුව රු. 419,073ක වැටුප් වැඩිපුර ගෙවා තිබුණි. තවද කළමනාකරණ සේවා දෙපාර්තමේන්තුව මගින් එක් නිලධාරියෙකුගේ වැටුප් අයකර ගත යුතු බව දන්වා තිබියදීත් අයකර ගැනීමට කටයුතු කර නොතිබූ අතර අනෙක් නිලධාරියා බඳවා ගැනීමේදී අවශ්‍ය මූලික සුදුසුකම් සපුරා නොතිබුණි.

(ආ) 2014 නොවැම්බර් 12 දිනැති අංක 25/2014 දරන රාජ්‍ය පරිපාලන චක්‍රලේඛයේ 07 ඡේදය ප්‍රකාරව කළමනාකරණ සේවා දෙපාර්තමේන්තුවේ පූර්ව අනුමැතිය හා අදාළ ප්‍රතිපාදන අනුමත කර ගැනීමෙන් තොරව කොන්ත්‍රාත් පදනම මත කළමනාකරණ සහකාර තනතුර සඳහා නිලධාරීන් දෙදෙනෙකු බඳවාගෙන සමාලෝචිත වර්ෂය තුළදී වැටුප් වශයෙන් රු.1,408,930 ක් ගෙවා තිබුණි.

5. ගිණුම් කටයුතුභාවය සහ යහපාලනය

5.1 අයවැය ලේඛනමය පාලනය

පහත සඳහන් නිරීක්ෂණ කරනු ලැබේ.

(අ) අධිකාරියේ අයවැය ඇස්තමේන්තුව අනුව රසායනාගාර උපකරණ සඳහා රු.20,000,000 ක් වෙන් කර තිබුණද සමාලෝචිත වර්ෂයට අදාළව මිලදී ගෙන තිබුණේ රු. 156,670 ක් වටිනා උපකරණයක් පමණි.

(ආ) අධිකාරියේ ප්‍රධාන කාර්යාලයේ හා කොටුව ගොඩනැගිල්ලේ ප්‍රතිසංස්කරණ කටයුතු සඳහා සමාලෝචිත වර්ෂයේ අයවැය ඇස්තමේන්තුව මගින් ප්‍රතිපාදනය කරන ලද රු. 2,500,000 ක මුදල අදාළ කාර්යයන් සඳහා යොදාගෙන නොතිබුණි.

5.2 නොවිසඳී ඇති විගණන ඡේද

පහත සඳහන් නිරීක්ෂණ කරනු ලැබේ.

- (අ) සීමාසහිත හිරියාල ගොවි සමාගම වෙත අධිකාරිය විසින් 2006 වර්ෂයේදී ලබා දී ඇති රු. 2,000,000 ක මුදල ගිවිසුම් කොන්දේසි අනුව මාස 06 ක් ඇතුළත ආපසු අයකර ගතයුතු වුවද සමාලෝචිත වර්ෂය අවසානය වන විටද අධිකාරියට රු.1,450,000 ක් අයවිය යුතුව පැවතුණි.
- (ආ) පෞද්ගලික සමාගමක් වෙත 1985 වර්ෂයේදී ලබා දී තිබූ රු. 26,715,037 ක ණය මුදල වෙනුවෙන් අයවිය යුතු පොලී මුදල් සහ ණය වාරික අයකරගෙන නොතිබියදීත් එම සමාගම වෙත නැවත 2002 වර්ෂයේදී පොලී රහිතව රු. 25,000,000 ක් හා 2004 වර්ෂයේදී රු. 6,600,000 ක් බැගින් එකතුව රු. 31,600,000 ක ණය මුදල් ලබා දී තිබුණි. සමාලෝචිත වර්ෂය අවසානයේදී එම ණය වෙනුවෙන් අයවිය යුතු පොලිය සහ ණය මුදලේ වටිනාකම රු. 90,357,909 ක් විය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින්වර අධිකාරියේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍ර සම්බන්ධයෙන් විශේෂ අවධානය යොමුකළ යුතු වේ.

පද්ධති හා පාලන ක්ෂේත්‍ර -----	නිරීක්ෂණ -----
(අ) කාර්ය මණ්ඩල පරිපාලනය	තෛතික විධිවිධාන වලට පටහැනිව බඳවා ගැනීම් සහ සාවද්‍ය වැටුප් පියවරයන් නියම කිරීම.
(ආ) මෙහෙයුම් පාලනය	මෙහෙයුම් පාලනය අකාර්යක්ෂම වීම හේතුවෙන් අධිකාරියට ලැබිය යුතු ආදායම් අහිමි වී තිබුණි.
(ඇ) ගිණුම්කරණය	ගබඩා කටයුතු සඳහා භාවිතා කරන ගිණුම්කරණ පද්ධතිය නවීකරණය නොකිරීම.
(ඈ) ණයගැති හා ණයහිමි පාලනය	කල් පවතින ලැබිය යුතු හා ගෙවිය යුතු ණය ශේෂයන් වලට අදාළ ශේෂ සනාථ කිරීම් ලබාගෙන නොතිබූ අතර එම ණය ශේෂ අයකර ගැනීමට හෝ කපා හැරීමට කටයුතු කර නොතිබුණි.
(ඉ) වත්කම් පාලනය	වත්කම් කාර්යක්ෂම ලෙස භාවිතා නොකිරීම නිසා වත්කම් ඌන උපයෝජිතව හා නිශ්ක්‍රීයව පැවතුණි.
(ඊ) අයවැය පාලනය	අයවැයගත මුදල් අදාළ අරමුණු ඉටුකර ගැනීම වෙනුවෙන් නොයෙදවීම.

